

## ಶ್ರಾವಣ ದರ್ಶನ 10 ನೇ ದಿನದ ಕಾರ್ಯಕ್ರಮ

ಚಿತ್ರದುರ್ಗ ಜು. 30 : ಸಮಾಜದಲ್ಲಿ ಸಮಸ್ಯಾತ್ಮಕ ವ್ಯಕ್ತಿಯಾಗದೆ ಸಂಪನ್ಮೂಲ ವ್ಯಕ್ತಿಯಾಗಿ ರೂಪುಗೊಳ್ಳಬೇಕು. ಇದೊಂದು ಹಾರ್ದಿಕವಾದ ಸ್ಪರ್ಧೆ. ಸಂತ, ಶರಣ ಆಗದೇ ಹೋದರೂ ಸಂಪನ್ಮೂಲ ವ್ಯಕ್ತಿಗಳಾಗಬೇಕು. ಭಕ್ತಿ, ಯುಕ್ತಿ, ಶಕ್ತಿ ಇರುವವರು ಸಂಪನ್ಮೂಲ ವ್ಯಕ್ತಿಗಳಾಗುತ್ತಾರೆ ಎಂದು ಡಾ. ಶಿವಮೂರ್ತಿ ಮುರುಘಾ ಶರಣರು ತಿಳಿಸಿದರು.

ಮುರುಘಾಮಠದಿಂದ ಗುರುವಾರ ನಡೆದ ಶ್ರಾವಣದರ್ಶನ ಹತ್ತನೇದಿನದ ಫೇಸ್‌ಬುಕ್ ಮತ್ತು ಯುಟ್ಯೂಬ್ ಲೈವ್ ಕಾರ್ಯಕ್ರಮದಲ್ಲಿ ಶರಣತ್ವ (ಸಂತತ್ವ) ಮತ್ತು ಸಂಕಟಗಳು ವಿಷಯ ಕುರಿತು ಮಾತನಾಡಿದ ಶ್ರೀಗಳು, ಶ್ರೀಮಠದಿಂದ ಅನನ್ಯವಾದ ಆಪ್ತವಾದ ಹೃದಯಸ್ಪರ್ಶಿಯಾದ ತಾತ್ವಿಕವಾದ ಬೌದ್ಧಿಕವಾದ ಚಿಂತನೆಗಳನ್ನು ಅಂತರ್ಜಾಲದ ಮೂಲಕ ಕೊರೋನಾ ಕಾಟದ ನಡುವೆ ನಡೆಸುತ್ತ ಬರಲಾಗಿದೆ. ವ್ಯವಸ್ಥಿತವಾದ ಜೀವನ ನಡೆಸುವವರು ಸಿದ್ಧಾಂತದೊಳಗೆ ಬರುತ್ತಾರೆ. ಇವರಿಗೆ ಬೌದ್ಧಿಕ ಯಾನ ಸಹಕಾರಿಯಾದುದು. ಇವರು ಸಮಾಜಕ್ಕೆ ಆಸ್ತಿಯಾಗುತ್ತಾರೆ. ಮಾನವ ಶಕ್ತಿಯೇ ಆಸ್ತಿ. ಇದುವೇ ಮಾನವ ಸಂಪನ್ಮೂಲ. ನಾವುಗಳು ಸಮಾಜದಲ್ಲಿ ಸಮಸ್ಯಾತ್ಮಕ ವ್ಯಕ್ತಿಯಾಗದೆ ಸಂಪನ್ಮೂಲ ವ್ಯಕ್ತಿಯಾಗಿ ರೂಪುಗೊಳ್ಳಬೇಕು. ಇದೊಂದು ಹಾರ್ದಿಕವಾದ ಸ್ಪರ್ಧೆ. ಸಂತ, ಶರಣ ಆಗದೇ ಹೋದರೂ ಸಂಪನ್ಮೂಲ ವ್ಯಕ್ತಿಗಳಾಗಬೇಕು. ಭಕ್ತಿ, ಯುಕ್ತಿ, ಶಕ್ತಿ ಇರುವವರು ಸಂಪನ್ಮೂಲ ವ್ಯಕ್ತಿಗಳು. ಮುರುಘಾ ಶರಣರು, ಮುರುಘಾ ಮಠ ಬಸವಾದಿ ಶರಣರ ತತ್ವಗಳನ್ನು ಮುಂದುವರಿಸುತ್ತ ಬಂದಿದೆ. ಆದರ್ಶದ ಹಾದಿಯಲ್ಲಿ ನಡೆಯುವವರಿಗೆ ಸಮಸ್ಯೆಗಳು ಸಾಮಾನ್ಯ. ಸಂಕೀರ್ಣ ಸಂದರ್ಭಗಳನ್ನು ಯುಕ್ತಿಯ ಮೂಲಕ ನಿಭಾಯಿಸಬೇಕು. ಶಕ್ತಿಗಿಂತಲೂ ಯುಕ್ತಿ ಮುಖ್ಯವಾದುದು. ನಾವು ದೇವರನ್ನು ನಂಬಿ ನಡೆಯುತ್ತಿದ್ದೇವೆ. ಯಾರಿಗೂ ಕೇಡನ್ನು ಬಯಸಿಲ್ಲ. ಆದರೂ ಕಷ್ಟಗಳು ಬರುತ್ತಿವೆಯಲ್ಲ ಎನ್ನುವವರು ಇದ್ದಾರೆ. ಧರ್ಮ, ದೇವರು ನಮ್ಮನ್ನು ಕೈಬಿಟ್ಟಿದೆ ಎನ್ನುವವರು ಇದ್ದಾರೆ. ಜನರು ಕಷ್ಟ ಬಂದಾಗಲೆ ಬಸವಣ್ಣ, ದೇವರು ಎನ್ನುತ್ತಾರೆ. ಸುಖ ಇದ್ದರೆ ಯಾರನ್ನೂ ನೆನಪಿಸಿಕೊಳ್ಳುವುದಿಲ್ಲ. ದೇವರು ಯಾವುದನ್ನು ಕೇಳಿ ನಿರ್ಧರಿಸುವುದಿಲ್ಲ.

ಸಾತ್ವಿಕ ಜೀವನ ನಡೆಸುವಂತಹ ಸೈದ್ಧಾಂತಿಕ ಜೀವನ ನಡೆಸುವವರು ಬದ್ಧತೆಗೆ ಬದುಕನ್ನು ಸಮರ್ಪಿಸುವುದು ಎಲ್ಲರಿಗೂ ಸಾಧ್ಯವಿಲ್ಲ. ನೈತಿಕ ಜವಾಬ್ದಾರಿಗಳು ಬದ್ಧತೆಯಲ್ಲಿವೆ. ಕಾನೂನಿಗೆ ತೋರಿಸುವ ಅಗೌರವ ನಮ್ಮನಿಮ್ಮ ಅಗೌರವ, ರಾಷ್ಟ್ರದ ಅಗೌರವ. ಸಾತ್ವಿಕ ಜೀವನ ನಡೆಸುವ ಸಂತರು, ಶರಣರಿಗೆ ಏಕೆ ಕಷ್ಟಗಳು ಬರುತ್ತವೆ. ಕಷ್ಟಗಳು ಹೇಳಿ ಕೇಳಿ ಬರುವುದಿಲ್ಲ. ಶರಣರ, ಸಂತರ ಶಕ್ತಿಯನ್ನು ಪರೀಕ್ಷೆ ಮಾಡಲು ಅವರ ಬದುಕನ್ನು ಪ್ರವೇಶಿಸುತ್ತವೆ. 21ನೇ ಶತಮಾನದಲ್ಲಿ ದೇವರು ಪರೀಕ್ಷೆ ಮಾಡಲು ಕಷ್ಟದ ರೂಪದಲ್ಲಿ ಬರುತ್ತಾನೆ. ಗುರು-ಶಿಷ್ಯರ ಭಕ್ತಿಯನ್ನು ಪರೀಕ್ಷಿಸಲು ಬರುತ್ತವೆ. ಯಾರು ಹೆಚ್ಚು ಕಷ್ಟಗಳನ್ನು ಅನುಭವಿಸುತ್ತಾರೋ ಅವರ ಜೀವನ ಗಟ್ಟಿಯಾಗುತ್ತದೆ. ಅದು ನಮಗೆ ಸಹನೆಯ ಶಕ್ತಿಯನ್ನು ತೋರಿಸುತ್ತದೆ. ಮನುಷ್ಯನಿಗೆ ಕಷ್ಟಗಳು ಏಕೆ ಬರುತ್ತವೆ ಎಂದರೆ ಅವನಲ್ಲಿ ರೋಗನಿರೋಧಕ ಶಕ್ತಿ ಅಂದರೆ ಕಷ್ಟಗಳನ್ನು ಸಹಿಸಿಕೊಳ್ಳುವ ಶಕ್ತಿ ಬರುತ್ತದೆ. ಜ್ವಲಂತವಾದ ಸಮಸ್ಯೆಯನ್ನು ಎದುರಿಸುವ ಮೂಲಕ ಶರಣರಿಗೆ ಧೈರ್ಯ ಬರುತ್ತದೆ. ಕಷ್ಟಗಳು ನಮ್ಮೊಳಗೆ ಶಕ್ತಿ ತುಂಬಲು ಬರುತ್ತವೆ.

ಶರಣರನ್ನು, ಸಂತರನ್ನು ಜಗತ್ತಿಗೆ ಪರಿಚಯಿಸಲು ಸಂತರಿಗೆ ಸಂಕಷ್ಟಗಳು ಬರುತ್ತವೆ. ದಾರ್ಶನಿಕರನ್ನು ಪರಮ ಪದವಿಗೆ ಏರಿಸಲು ಸಂಕಟಗಳು, ವಿಷಮ ಪರಿಸ್ಥಿತಿಗಳು ಬರುತ್ತವೆ. ಸಂಕಟ ಎಂದು ಸಾಮಾನ್ಯರು ಒದ್ದಾಡುತ್ತಾರೆ ಆದರೆ ಶರಣರು ಸಂಕಟದಿಂದ ಎದ್ದುಬರುತ್ತಾರೆ. ಶರಣರ ಇತಿಹಾಸ ಶಿವಯೋಗಿಗಳ ಇತಿಹಾಸ ಲೋಕಕ್ಕೆ ಆಶ್ಚರ್ಯವಾಗಿ ಕಾಣುತ್ತದೆ. ಸತ್ಯಹರಿಶ್ಚಂದ್ರನ ಕಥೆಯನ್ನು ಎಲ್ಲರೂ ಕೇಳಿದ್ದಾರೆ. ಹೆಜ್ಜೆಹೆಜ್ಜೆಗೆ ಪರೀಕ್ಷೆಗಳು. ಜಗತ್ತಿನಲ್ಲಿ ಸತ್ಯಹರಿಶ್ಚಂದ್ರನಂತಹ ರಾಜ ಎಲ್ಲೂ ಇಲ್ಲವೆಂದು ವಸಿಷ್ಠ ಹೇಳುತ್ತಾನೆ. ಆದರೆ ವಿಶ್ವಾಮಿತ್ರ ಅವನಿಂದ ಸುಳ್ಳು ಹೇಳಿಸುತ್ತೇನೆಂದು ಹೆಜ್ಜೆಹೆಜ್ಜೆಗೆ ಕಷ್ಟ ಕೊಡುತ್ತಾನೆ. ಕಷ್ಟಗಳನ್ನು ಎದುರಿಸಿದ್ದರಿಂದ ಹರಿಶ್ಚಂದ್ರ ಉಳಿದುಕೊಂಡ. ಹಾಗೆ ಬಸವಣ್ಣನವರ ಬದುಕಿನಲ್ಲಿ ಹೆಜ್ಜೆ ಹೆಜ್ಜೆಗೆ ಬಹಿಷ್ಕಾರಗಳು ಬಂದವು. ಕ್ರಾಂತಿಯ ಕಿಡಿಗಳು ಬಸವಣ್ಣನವರ ಮನೆಯಿಂದ ಪ್ರಾರಂಭವಾದವು. ಸಮಸ್ಯೆಗಳು ಇದ್ದಾಗ ಎದ್ದುಬರಲು ಸಾಧ್ಯ. ಆರಂಭದಿಂದಲೂ ಬಸವಣ್ಣ ಬಹಿಷ್ಕಾರಗಳ ಮಧ್ಯೆ ಬೆಳೆದರು. ಅವರಿಗೆ ತೊಂದರೆ ಕೊಟ್ಟವರು ಇತಿಹಾಸದಿಂದ ಮರೆಯಾಗುವವರೆಗೆ ಬೆಳೆದರು. ಬೆಳೆದು ನಿಂತರು ಎಂದರು.